

श्री ५ को सरकार

कानून तथा न्याय मन्त्रालय

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छः-

२०२७ सालको ऐन नं. ७

स्वस्तिश्री गिरिराजचक्रचूडामणि तरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रताप-भास्कर ओजस्विराजन्य परम गौरवमय तेजस्वी त्रिभुवन प्रजातन्त्र-श्रीपद परम उज्ज्वल कीर्तिमय नेपालश्रीपद परम प्रोज्ज्वल नेपाल-तारा परम पवित्र ॐ रामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समरविजयिनाम् ।

छापाखाना र प्रकाशनसम्बन्धी ऐनलाई संशोधन गर्न बनेको ऐन

प्रस्तावनाः- छापाखाना र प्रकाशनसम्बन्धी ऐन, २०१६ (यसपछि मूल ऐन भनिएको) लाई संशोधन गर्न वाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भः- (१) यस ऐनको नाम "छापाखाना र प्रकाशनसम्बन्धी (संशोधन) ऐन, २०२७" रहेको छ ।

(२) यो ऐन तुरुन्त प्रारम्भ हुनेछ ।

२. मूल ऐनको दफा ३० मा संशोधनः- मूल ऐनको दफा ३० को सट्टा देहायको दफा ३० राखिएको छ-

३०. समाचार, आलोचना वा प्रकाशन रोक्न श्री ५ को सरकारको अधिकारः-

(१) नेपालको संविधानबमोजिम स्थापित दलविहीन प्रजातान्त्रिक पञ्चायत प्रणाली-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

९५५

लाई आघात पुऱ्याउने नियतले शान्ति र व्यवस्था खलल पार्ने वा त्यस्तो कुराको उद्योग वा दुरुत्साहन गर्ने वा दफा ५ को उप-दफा (१) को खण्ड (क) देखि खण्ड (ज) सम्मको कुनै अपराध गर्ने कुनै समाचार, आलोचना वा प्रकाशनलाई रोक लगाउने ठहऱ्याएमा श्री ५ को सरकारले त्यस्तो समाचार, आलोचना वा अन्य प्रकाशन रोकन आदेश दिन सक्नेछ ।

(२) उप-दफा (१) बमोजिम श्री ५ को सरकारले आदेश दिनु अघि दफा ३०.क बमोजिम गठन भएको प्रेस काउन्सिलको परामर्श लिनु पर्नेछ । तर सो बमोजिम परामर्श लिन नसकिएको अवस्थामा त्यस्तो आदेश दिएको ७ दिनभित्र प्रेस काउन्सिलसंग परामर्श माग्नु पर्नेछ ।

(३) उप-दफा (१) बमोजिम श्री ५ को सरकारले दिएको आदेशबाट मर्का पर्ने व्यक्तिले ३५ दिनभित्र सर्वोच्च अदालतमा पुनरावेदन दिन सक्नेछ ।

३. मूल ऐनको दफा ३० पछि दफा ३०.क र ३०.ख थपः— मूल ऐनको दफा ३० पछि देहायको दफा ३०.क. र दफा ३०.ख. थपिएको छ—

३० क. प्रेस काउन्सिलको गठनः— (१) श्री ५ को सरकारले सर्वोच्च अदालतको न्यायाधीश हुन सक्ने योग्यता पुगेको व्यक्तिको अध्यक्षतामा राष्ट्रिय जीवनका विभिन्न क्षेत्रमा ख्याति प्राप्त व्यक्तिहरू तथा श्री ५ को सरकारका कर्मचारीहरूसमेत अन्य दश जना सदस्य भएको प्रेस काउन्सिल गठन गर्नेछ ।

(२) उप-दफा (१) बमोजिम गठन भएको प्रेस काउन्सिलको अध्यक्ष एवं सदस्यहरूको कार्यविधि २ वर्षको हुनेछ ।

(३) प्रेस काउन्सिलको अध्यक्ष वा कुनै सदस्यले आफ्नो कार्यविधि समाप्त हुनुअघि सदस्यले भए अध्यक्षसमक्ष र अध्यक्षले भए श्री ५ को सरकारसमक्ष लिखितरूपमा राजीनामा पेश गरी सदस्यता छोड्न सक्नेछ ।

(४) प्रेस काउन्सिलको गठन, अध्यक्ष एवं सदस्यहरूले पाउने बैठक भत्ता तथा प्रेस काउन्सिलको कार्यविधि, कर्मचारीसम्बन्धी र अन्य व्यवस्था तोकिए-बमोजिम हुनेछ ।

३०ख. प्रेस काउन्सिलको काम, कर्तव्य र अधिकारः— प्रेस काउन्सिलको काम, कर्तव्य र अधिकार देहायबमोजिम हुनेछः—

(क) राष्ट्रिय दृष्टिकोण एवं राष्ट्रिय हितलाई ध्यानमा राखी देश नरेश र पञ्चायत व्यवस्थाप्रति पूर्ण आस्थावान् हुने पत्रकारिताको विकासको लागि वातावरणको सृजना गर्ने,

- (ख) पत्रपत्रिका र श्री ५ को सरकारको बीचको सम्बन्ध सौहार्दपूर्ण र सहयोगात्मक बनाउने,
- (ग) स्वस्थ एवं स्वच्छ पत्रकारिताको विकास गरी पत्रपत्रिकाहरूलाई हुर्काउन आवश्यक स्वस्थ वातावरणको सृजना गर्ने,
- (घ) स्वच्छ र स्वस्थ पत्रपत्रिकाको विकासको लागि आवश्यक सुझाव तयार गरी श्री ५ को सरकारमा प्रस्तुत गर्ने,
- (ङ) पत्रपत्रिकाको विषयमा कुनै नियम वा नीतिमा परिवर्तन गर्नु परेमा श्री ५ को सरकारलाई सुझाव एवं सल्लाह प्रस्तुत गर्ने,
- (च) पत्रकारिता एवं पत्रकार वर्गको हितमा संचालन गरिने कुनै पनि कार्यक्रममा मागेको राय सल्लाह एवं सुझावको रूपमा मसौदा तयार पारी श्री ५ को सरकारमा प्रस्तुत गर्ने,
- (छ) पत्रपत्रिकाको स्तर, आकार प्रकार आदि विषयमा श्री ५ को सरकारलाई सुझाव प्रस्तुत गर्ने,
- (ज) श्री ५ को सरकारलाई प्राप्त हुने पत्रकारिताको छात्रवृत्तिमा अध्ययन गर्न पठाइने उम्मेदवारहरूको योग्यता तोक्ने विषयमा श्री ५ को सरकारलाई सुझाव दिने, र
- (झ) प्रचलित पत्रपत्रिकाको गतिविधि एवं वस्तुस्थितिबारे अध्ययन गरी समय समयमा श्री ५ को सरकारलाई रायसहित सुझाव पेश गर्ने ।

४. मूल ऐनको दफा ३१ मा संशोधन:- मूल ऐनको दफा ३१ को सट्टा देहायको दफा ३१ राखिएको छ-

३१. अधिकार सुम्पने:- श्री ५ को सरकारले नेपाल राजपत्रमा सूचना प्रकाशित गरी यो ऐनको दफा ३० बाहेक अन्य सबै दफाहरू अन्तर्गत आफूले पाएको सबै वा केही अधिकार कुनै पदाधिकारीले प्रयोग गर्न पाउने गरी सुम्पन सक्नेछ ।

लालमोहर सदर मिति- २०२७।५।१०।१४

आज्ञाले-

रमानन्दप्रसाद सिंह

श्री ५ को सरकारको सचिव ।

आधिकारिकता मुद्रण विभागबाट प्रमाणित गरिएको छ। मात्र लागु हुनेछ।

१८९